

ශ්‍රී ලංකාවේ ග්‍රාමීය ආර්ථිකයට සුළු හා මධ්‍ය පරිමාණ කර්මාන්ත කොතරම් දුරට දායකත්වයක් ලබා දී ඇත්තේද යන්න පරීක්ෂා කිරීම සඳහා යොමු කරන ලද්දකි. මෙය අධ්‍යයනය සංවිධානයේදී ප්‍රවේශ දෙකක් ඔස්සේ යමින් කරුණු ඉදිරිපත් කොට ඇත. අධ්‍යයනයේ මුල් භාගය සාර්ව අධ්‍යයන ප්‍රවේශය ලෙස සලකා ලිඛිත මූලාශ්‍රවලින් ලබාගන්නා තොරතුරු මගින් සමස්ත ශ්‍රී ලංකාවේ ග්‍රාමීය ආර්ථිකය සහ සුළු හා මධ්‍ය පරිමාණ කර්මාන්ත පිළිබඳව විග්‍රහයක් කෙරුණි. අධ්‍යයනයේ දෙවැනි භාගය වූ ක්ෂුද්‍ර අධ්‍යයන ප්‍රවේශය මගින් කුණ්ඩසාලය ප්‍රාදේශීය උප දිසාපති කොට්ඨාශයේ භෞතික, සමාජ, ආර්ථික, පසුබිමත් අධ්‍යයනයට අපේක්ෂිත අරමුණුත් විග්‍රහ කිරීමට මිඩංගු කර ඇත.

මෙම පර්යේෂණයේ මූලික අරමුණ වී ඇත්තේ ශ්‍රී ලංකාවේ ග්‍රාමීය ආර්ථිකයේ සුළු හා මධ්‍ය පරිමාණ කර්මාන්තවල සේවා නියුක්තිය, අමුද්‍රව්‍ය, වෙළඳපොළ සහ මූල්‍ය ආයෝජනයේ දායකත්වය සම්බන්ධව වැඩි අවධානයක් යොමු කර ඒ හා බැඳුණු ගැටළු පිළිබඳව සලකා බැලීමයි. ඒ සමගම සුළු හා මධ්‍ය පරිමාණ කර්මාන්තකරුවන් හා සේවකයන් මුහුණ දෙන ගැටළු හා පාරිසරික ගැටළුද සොයා බලා සුළු හා මධ්‍ය පරිමාණ කර්මාන්ත අංශයේ ග්‍රාමීය දායකත්වය තවදුරටත් වර්ධනය වීම සඳහා ගතයුතු විකල්ප ක්‍රියාමාර්ග කවරේදැයි හඳුනා ගැනීමක්ද මෙම අධ්‍යයනයේ අරමුණු අතර වෙයි.

මේ සඳහා මෑතකාලීනව සිහුයෙන් කාර්මීකරණයට ලක් වෙමින් පවතින මහනුවර දිස්ත්‍රික්කයේ කුණ්ඩසාලය ප්‍රාදේශීය උප දිසාපති කොට්ඨාශය තෝරා ගන්නා ලදී. වසම් 80කින් සමන්විත වූ මෙම උප දිසාපති කොට්ඨාශයේ වසම් $\frac{1}{10}$ ක් හෙවත් 8 ක් තුළ පිහිටා ඇති සුළු හා මධ්‍ය පරිමාණ කර්මාන්ත 50 ක් තෝරා ගෙන ක්ෂේත්‍ර අධ්‍යයනය සිදු කෙරුණි.

මෙම ක්ෂේත්‍ර අධ්‍යයනයෙන් මූලික වශයෙන් ප්‍රදේශයේ භෞතික සාධක සහ සුළු හා මධ්‍ය පරිමාණ කර්මාන්ත අතර ඉතා කිට්ටු අන්‍යෝන්‍ය සම්බන්ධතාවයක් පැවතීම අනාවරණය වුණි. බොහෝ කර්මාන්ත ස්ථාපිතවීම හා පැවැත්ම ඉහත දැක්වූ සාධක මත තීරණය වූ අවස්ථා හඳුනා ගැනීමට හැකිවුණි. සේවා නියුක්තියේ වැඩි කොටසක් ග්‍රාමීය මෙන්ම පවුලේ ශ්‍රමය වුණි. තවද ස්ත්‍රී පුරුෂ දෙපක්ෂයේම සමාන ශ්‍රම දායකත්වයක් දක්නට ලැබුණි. අනෙකුත් වෘත්තීන්ට සාපේක්ෂව කම්කරු වෘත්තීයේ ශ්‍රම දායකත්වය ඉහළ අගයක් ගෙන තිබිණි. වක්‍ර රැකියා අංශයේදී කැපී පෙනෙන ශ්‍රම දායකත්වයක් හඳුනා ගැනීමට හැකිවිය.

මෙම කර්මාන්තවල දේශීය සහ විදේශීය අමුද්‍රව්‍ය භාවිත කර ඇති අතර එයින් 90 % ක්ම විදේශීය අමුද්‍රව්‍ය විය. බොහොමයක් අමුද්‍රව්‍ය වියදමකින් තොරව

ලබාගැනීමට හැකිවීම සුවිශේෂ ලක්ෂණයකි. දේශීය වෙළඳ පොළේ මෙම නිෂ්පාදනයන්ට හොඳ වෙළඳ පොළක් තිබුණත් විදේශීය භාණ්ඩ සමග ඇති තරගය නිසා වෙළඳ පොළේ රැඳී සිටීමට අපහසු වී ඇත. මෙම කර්මාන්ත අංශයේ පෞද්ගලික මූල්‍ය ආයෝජනයට මූලික තැනක් ලැබී ඇත. ණය ලබාගැනීමේදී ආයතනික අංශය කෙරේ වැඩි අවධානයක් යොමු කර තිබුණත් එමගින් ණය ලබාගැනීමේ අපහසුව මත නූතනයේ ආයතනික නොවන අංශ කෙරේ නැඹුරුතාවයක් දක්නට ලැබුණි. තවද නොසැලකිලිමත්ව කරනු ලබන කර්මාන්ත නිසා පරිසරයට සිදු වී ඇති සෘණ භාහිරතාවය ඉහළ අගයක් ගෙන තිබිණි.

සමස්තයක් වශයෙන් ගත් කල කුණ්ඩසාලය ප්‍රාදේශීය උප දිසාපති කොට්ඨාශයේ කාර්මික ප්‍රවණතාවයක් හඳුනා ගැනීමට හැකි වූ අතර ඒ කෙරේ වැඩි අවධානයක් යොමු කළ යුතු වෙයි. ප්‍රදේශයේ කෘෂි කර්මාන්තය ග්‍රාමීය ශ්‍රම ආර්ථිකයට පිළියම් සැපයීමට ප්‍රමාණවත් වී නොමැත. අනෙක් අතට බොහෝ තරුණ පිරිස් කෘෂි ක්ෂේත්‍රයේ රැකියාවලට වඩා කාර්මික ක්ෂේත්‍රයේ රැකියාවලට වැඩි රුචියක් දක්වති. මේ නිසාද කාර්මික ක්ෂේත්‍රයට යොමුවීමේ වැදගත්කම ඉස්මතු වී තිබේ. එහෙත් බොහොමයක් සුළු හා මධ්‍ය පරිමාණ කර්මාන්ත කෘෂි කර්මාන්තය මූලික කර ගත් කර්මාන්ත විය. මේ නිසා කෘෂි ක්ෂේත්‍රය අමතක කළ නොහැක. මේ හේතූන් මත කුණ්ඩසාලය ප්‍රදේශයට වඩා යෝග්‍ය වී ඇත්තේ කෘෂි කර්මාන්තය හා එකට බැඳුණු කාර්මික ක්ෂේත්‍රයක් බව අවසාන වශයෙන් නිගමනය කළ හැකිය.